



# IL-BELT BELAND

No. 2

LEHEN IL-PARROĊĊA TAZ-ZEJTUN

Marzu 1970

EDITORJAL

## BIDU TAJJEB

Il-mod kif giet milqugħa l-ewwel hargha tal-gurnal tagħna għamlitilna l-kuraġġ li noħroġu t-tieni numru.

Billi din il-hargha hi fir-randan jixraq li tkun dedikata bħala l-hargha tal-ġimgħa l-Kbira u ta' l-Għid, u għalhekk taraw li fiha qed nagħtu tagħrif dwar il-purċissjoni tal-ġimgħa l-Kbira u dik ta' San Ġorġ.

Huma ta' għajjnuna għalina r-reklammi li qed jidhru f'dan il-gurnal u għalhekk nitolbu lill-qarrejja kollha li fil-bżonnijiet tagħhom jiftakru fl-oġġetti eċċ. reklamati f'din il-hargha.

Nixtieq niringrazzja lil dawk kollha li qed iġġinu fil-pubblikazzjoni tal-gurnal. Lill-kittieba ta' l-artikli, lil dawk li jagħtuna tagħrif ta' hteġa, lil min qed jgħbrilna r-reklammi u lil min iġġin fil-bejgħ tiegħu. Ebda familja Żejtunija m'għandha tonqos li tixtri kopja, u aħna żguri, għax waslulna bosta ittri, li l-emigranti Żwieten jiehdu pjaċir li jirċievu kopja.

Nixtiequ wkoll li dawk il-hbieb tagħna li jistgħu jixxierku bħala sostenituri tal-gurnal, billi jibgħatulna mill-anqas TMINTAX IRBIEGHI fis-sena bħala għajjnuna u aħna nibgħatulhom il-gurnal id-dar b'xejn.

Jekk ikollna din il-għajjnuna l-gurnal ikun jista' joħroġ aktar ta' sikwit. Materjal x'nippublikaw għandna hafna, u kittieba biex jagħtuna artikoli ta' tagħlim u tagħrif hemm ukoll. Li jinhtieg biss huwa li jingabru l-ispejjeż ta' l-istampar mill-bejgħ u mir-reklammi.

U sabiex iz-żgħar tagħna jinteressaw ruħhom fir-raħal u fil-gurnal qed ninkludu kompetizzjoni żgħira u aħna ser nistennew li l-għadd tat-tfal li jiehdu sehem fiha ser ikun kbir hafna.

Mill-ġdid niringrazzja l-kollaboraturi, hbieb u qarrejja u nagħti lil kulhadd il-Għid it-Tajjeb.

## Hniena

Ergajt lura fil-ġrajja

U rajtu fuq il-ġhuda:

L-imsiemer kiesħa qed jgħawru bejn l-ġhadmiet,

Ix-xewk fuq gbinu jagħfas,

Il-ġrieħi jhokku bla waqfien ma' l-injamiet.

"Missier, Missier!" jgħajjat,

Jokrob,

Jintelaq,

Jonfoħ ir-riħ . . . jitbandal is-salib,

Xuxtu tittajjar,

Ir-demmi ta' l-ilma jċarċar,

Twerżaq il-kotra mriegħda

Li hemm miġbura qrib!

Neża' l-artal mill-ward u x-xema' jixgħel,

Iddallam il-maqdes

U l-hena donnha nħbiet,

Ix-xniegħa mriegħda fuq kull fomm tinstama',

Jibku l-iltiema, u jtenu

"Ġesù miet!"

Iżda go rokna waħda

Għad hemm il-faraġ,

Qalb il-buqari u l-ġizi

Qalb fwieħa tas-smewwiet,

Hemm Ġesù ħaj — bir-ruħ u l-ġisem bħalna,

Moħbi tant l-Għageb li waqqaf qabel miet.

U dieħla żzuru l-kotra:

Slaleb u fanali

Srabat ta' nies ġejjin,

U Hu jilqa' 'l kulhadd b'idejH miftuħa,

Jgħannaq lit-twabja,

Jgħannaq lill-midinbin.

Tibqa' kull sena tteni l-ġrajja

Ta' Bniedem fuq il-ġhuda,

Bejn sema w art merfugħ,

Kuljum jinfdulu sidru, demmu jċarċru,

U Hu jaħfer kuljum

Lil dawk illi jsallbuh.

TREVOR ZAHRA

5-4-1966

# Paraliturġija Maltija Nhar il-Gimgha l-Kbira

minn DUN JOE ABELA

## DIFFERENZA BEJN LITURĠIJA U PARALITURĠIJA

Il-kelma “paraliturġija” ma fiha l-ebda sens ta’ tmaqdir. Semplicement tffisser funzjoni sagra li ssir bil-barka tal-Knisja, imma li ma hix strettament liturġika, għalkemm tixbañ lil funzjoni liturġika. Filwaqt li funzjoni liturġika titmexxa fuq il-kotba liturġiċi maħruġa ufficjalment mill-Knisja, u għalhekk hi l-istess fil-knejjes kollha jinsabu fejn jinsabu, funzjoni paraliturġika mhix regolata fid-dettalji tagħha mill-ebda awtorità liturġika, u għalhekk jew hi partikulari għal pajjiż wiehed, jew tvarja sewwa minn post għall-iehor.


Niftehmu ahjar b’eżempju: Nhar il-Gimgha l-Kbira wara nofs in-nhar hawn Malta naghmlu funzjoni twila, l-ewwel parti fil-knisja, li tikkonsisti fil-Qari tal-Profeszji, ir-Rakkont tal-Passjoni u l-Mewt tas-Sinjura Tagħna Ġesù Kristu, ir-reċita ta’ Talb speċjali, l-Adorazzjoni tas-Salib u t-Tqarbin — din il-parti tal-funzjoni hi kollha kemm hi liturġika. It-tieni parti tikkonsisti fil-Purċissjoni madwar il-parroċċa bil-vari li jirrapprezentaw b’mod l-aktar haġ u drammatiku l-Passjoni u l-Mewt ta’ Ġesù; din it-tieni parti nsejñulha funzjoni paraliturġika.

## IL-PURĊISSJONI ITTRATTATA MIL-LAT STORIKU

L-intenzjoni tiegħi hi li nitkellem fuq din il-paraliturġija Maltija mil-lat storiku. Naraw daqsxejn kif din il-Purċissjoni taqbel mal-funzjonijiet liturġiċi li kienu jsiru fl-ewwel żmenijiet tal-Knisja; nippruvaw nagħtu wkoll xi taġhrif dwar kif din il-Purċissjoni bdiet u sviluppat ruħha hawn Malta, fil-waqt li naghmlu riferenza speċjali għall-parroċċa taż-Żejtun. Għalhekk m’għandi l-ebda hsieb li noqgħod hawn niddekrivi l-Purċissjoni; tkun wara kollox deskrizzjoni żejda, peress li lkoll kemm aħna rajna l-Purċissjoni kemm-il darba u nafu tajjeb f’hiex tikkonsisti.

## VJAĠĠ TA’ AETHERIA

Dokument importanti għalina huwa dak li jiddeskrivi il-vjaġġ ta’ certa Aetheria, waħda pellegrina li marret Ġerusalem fis-seklu V. F’dan id-dokument insibu spjegazzjoni dettaljata tal-funzjonijiet li kienu jsiru nhar il-Gimgha l-Kbira f’dik il-belt qaddisa. Storikament il-funzjonijiet tagħna tal-Gimgha l-Kbira jiddependu mill-hajja liturġika Nisranija f’Ġerusalem antika. Nafu minn dan id-dokument li f’dawk iż-żmenijiet antiki kienet issir funzjoni twila nhar il-Gimgha l-Kbira bil-lejl f’postijiet diversi ġewwa Ġerusalem, minn fejn Ġesù Kristu għada u fejn bata tant fil-lejl tal-Passjoni tiegħu. Għandna deskrizzjoni sabiħa tal-Purċissjoni li kienet titlaq miċ-Cenaklu fejn Ġesù waqqaf l-Ewkaristija tibqa’ sejra għall-Getsemani u l-palazz ta’ Kafas, u hekk isseġwi t-triq li għamel Ġesù. Aetheria tagħtina haġna dettalji fuq din il-Purċissjoni li kienet tkun immexxija mill-isqof stess. Hi tagħmel enfasi fuq il-qari ta’ l-Iskrittura li kien isir f’kull post fejn kienet tiegħa il-Purċissjoni; dan il-qari dej-



jem kien ifakkar f’dak li sar jew intqal minn Ġesù f’dak il-post partikulari fejn tkun waqfet il-Purċissjoni. Nikkwotaw hawn il-kelmiet li bihom tid-deskrivi dak li kien isir fiċ-Cenaklu: “U hemm filwaqt li jdumu forsi wkoll sal-Hames siegħa tal-lejl bejn il-Hamis u l-Gimgha, ikantaw innijiet u antifoni adattati għall-jum u l-post, jaqraw lezzjonijiet u jirreċitaw it-talb, jaqraw ukoll dawk il-partijiet tal-Vanġelu li fihom il-kliem li Ġesù qal lill-Appostli tiegħu fl-istess jum u fl-istess post fejn il-lum hemm il-knisja” (Vjaġġ ta’ Aetheria, Kap. 35).

## PURĊISSJONI DESKRITTA MINN AETHERIA

Aetheria tkompli tghidilna kif wara kienu fil-post fejn talab il-Mulej, kif hu miktub fil-Vanġelu, “Tbiegħed minnhom daqs tefgħa ta’ ġebbla u qagħad jitlob.” Hemmhekk il-lum hemm knisja sabiħa. Jidhol l-isqof u l-poplu kollu, tingħad it-talba adattata għall-post u l-jum . . .” Hawn mela għandna tifikira ta’ dak li għamel Ġesù fl-Ort tal-Getsemani. Il-funzjoni u l-Purċissjoni kienu jibqgħu sejrjn hekk f’diversi postijiet — dejjem bil-kant ta’ l-innijiet, qari mill-Iskrittura u talb. Meta kien jibda jsbañ kien jinqara il-pass tal-Vanġelu li jirrakkonta kif Ġesù gie meħud quddiem Pilatu: “Huma kienu jitolbu quddiem il-kolonna fejn gie fflagellat il-Mulej” (Vjaġġ ta’ Aetheria, Kap. 35). Wara l-Isqof kien jibgħat lil kulhadd jistrieħ ftit id-dar biex ihejju ruħhom għall-bqija tal-funzjoni nhar il-Gimgha l-Kbira.

## KONNESSJONI BEJN RIT BIZANTIN U L-PURĊISSJONI TAGħNA?

Il-funzjoni liturġika tagħna tal-Gimgha l-Kbira hi bbażata haġna fuq id-deskrizzjoni li Aetheria tagħti tal-funzjoni liturġika li kienet issir Ġerusalem. Imma kif wiehed jara mill-kwotazzjonijiet li ġibna, Aetheria ma titkellimx biss dwar il-funzjonijiet li kienu jsiru fil-knejjes; turina wkoll kif folol kbar ta’ nies kienu jakkompanjaw lill-isqof f’Purċissjoni penitenzjali fit-toroq ta’ Ġerusalem biex iżuru l-postijiet konnessi mal-Passjoni u l-Mewt ta’ Ġesù. Issa nisthajjel li xi hadda isaqs: “Imma x’konnessjoni għandha l-Purċissjoni tagħna ma’ dik il-Purċissjoni li kienet issir f’Ġerusalem f’dawk l-ewwel żmenijiet?” S’intendi jekk ngħid li l-Purċissjoni tagħna gejjja direttament minn dik il-funzjoni, inkun qiegħed nippretendi wisq. Imma ta’ min jiftakar li l-funzjonijiet tal-Bizantini (Griegi) kienu svi’lupp tal-funzjonijiet antiki ta’ Ġerusalem, u l-funzjonijiet tagħna hawn Malta ġew influwenzati haġna mill-Griegi. Ma ninsewx li għal mijiet ta’ snin qabel il-miġja tal-Konti Ruġieru hawn Malta fis-seklu hax, il-gzira tagħna kienet ekkleżjastikament taħt Kostantinopoli, u allura kienet tagħmel mal-Griegi. Il-funzjoni Griega tagħti importanza lil ċertu velu irrakmat li kien jirrapprezenta id-difna ta’ Ġesù (epitaphion). Dan il-velu kien jiġi mqiegħed fuq speċi ta’ monument li kien ifisser il-qabar ta’ Ġesù u imbagħad kien jiġi meqjum mill-kleru u l-poplu (Ara t-tubru tagħna sa ftit

ilu). Issa huwa fatt li l-ewwel vara li kienet teżisti fil-Purċissjonijiet tagħna kienet tkun il-“monument”.

## ORIGINI TAL-PURĊISSJONI TAGĦNA

Jidher għalhekk wisq probabbli li l-Purċissjoni tal-Gimgha l-Kbira tagħna kellha relazzjoni mal-funzjoni Griega tal-Gimgha l-Kbira, u bdiet qabel il-miġja tal-Kavallieri ta' San Ġwann hawn Malta fis-sena 1530. Tant hu hekk, li skond dokumenti antiki miżmuma fl-Arkivju ta' l-Imdina, l-użanza tal-Purċissjoni tal-Gimgha l-Kbira bdiet diehla Malta fis-seklu hmistax, bejn wiehied u iehor allura, mitt sena qabel il-miġja tal-Kavallieri. S'intendi il-Purċissjoni għall-ewwel bdiet b'vara waħda. Il-Purċissjoni kompliet issaheh u sviluppata ruħha wara l-miġja tal-Kavallieri. Il-Kavallieri qabel ma rċevew gżirita minghand l-Imperatur Karlu V, kienu fil-gżira ta' Rodi, gżira Griega. Meta ġew hawn huma ġiebu magħhom madwar 4,000 Grieg, numru konsiderevoli meta tiftakar li b'kol-iox Malta ma kienx hawn dik il-ħabta aktar minn 20,000 ruħ. Dawn trid tghoddhom ma' dawk il-Maltin li x'aktarx kienu għadhom ta' rit Grieg, kif baqgħu wkoll wara l-miġja tal-Konti Ruggieru li kien Norman. Għalhekk mela r-rit Grieg kellu influwenza ġmliha fil-ħajja reliġjuża Maltija. Mhux ta' b'xejn li l-maġġoranza tal-parroċċi antiki ta' Malta, inkluża tagħna, għandhom bħala padruni qaddisin tal-Knisja Griega! Nispera li darb'ohra jkollu ċ-cans nitkellem magħkom dwar l-influwenza kbira li ħalliet il-Knisja Griega f'Malta.

## KUNTATTI MA' SPANJA

Meta ġew hawn Malta, il-Kavallieri għall-ewwel snin kienu marru joqgħodu l-Birgu; dan kien qabel ma bnew il-Belt Valletta. Il-preżenza tal-Gran Mastru u d-dinjatijiet l-ohra ta' l-Ordni kienet iżżid l-isplendur tal-funzjonijiet li allura kienu jsiru l-Birgu. Għall-istorja tal-Purċissjoni iżda, kien aktar interessanti li l-baħħara tal-Birgu kien spiss ikollhom ma' Spanja f'dawn iż-żmenijiet. Kien proprju dan il-kuntatt li għen sewwa l-iżvilupp tal-Purċissjoni Maltija. Għandna għaliex inkunu rikonoxxenti lejn il-baħħara tal-Birgu, li f'waħda minn dawn iż-żjajjar tagħhom fi Spanja, raw hemm xi vari tal-Gimgha l-Kbira, u meta ġew Malta ippruvaw jimitaw lill-Ispanjoli, mhux biss billi jzidu in-numru ta' vari sa tmienja, imma wkoll billi jlibbsuhom hwejjeg veri. Dan l-isvilupp fil-Purċissjoni tagħna sar fis-seklu sbatax. L-idea tal-vari mlibbsin hwejjeg bħal tagħna ma tantx qabdet hawn Malta, għalkemm għad għandna l-espressjoni, “sabiħ u aħmar bħallibsa tar-Redentur”. In-numru imma ta' tmien vari deher li ntogħgob hafna, tant li filwaqt li qabel fil-Purċissjoni kienet toħroġ biss xi vara waħda, issa bil-mod il-mod in-numru beda jiġi miżjud sa tmienja. Kien biss reċenta-

ment li komplew inxtraw xi vari ohra, u f'xi parroċċi, bħal taż-Zejtun, in-numru lahaq saħansitra t-tnax.

## KUNTATTI MA' SQALLIJA

Hija ħaġa naturali li, peress li Malta għamlet żmien twil ukoll bħala parti mid-djoċesi ta' Palermo, fi Sqallija, wkoll kienu ta' importanza ġmliha fl-iżvilupp tal-Purċissjoni tagħna. Nafu li l-Purċissjonijiet simboliċi, li fi-hom jieħdu sehem persuni mlibbsin b'mod li jirrapreżentaw persunaggi mill-Iskrittura, huma antiki ferm fi Sqallija. Fil-fatt dawn il-persunaggi jidhru wkoll fil-Purċissjoni tagħna. Minn Sqallija wkoll hadna l-idea ta' tfal li jgħorru tabelli bil-kitba fuqhom.

Jidher għalhekk li mhux lakemm taqbad tghid meta u x'kien eżatt l-origini tal-Purċissjoni hawn Malta, peress li Malta kellha fl-istorja tagħha kuntatt ma hafna popoli. L-idea fundamentali ta' Purċissjoni, kif rajna, hi antika hafna fil-Knisja, għaliex kienet diġà ssir Purċissjoni fis-Seklu V f'Ġerusalemm. Fil-fatt il-Purċissjoni saret parti mir-rit Grieg. Fis-seklu XV kellna l-użanza tal-Purċissjoni diġà, probabilmment b'vara waħda, għaliex aħna żguri li l-idea tat-tmien vari daħħal-nieha minn Spanja mitejn sena wara. Minn Sqallija hadna d-drawwa ta' persunaggi bibliċi u tfal bil-kitba f'idej-hom. Hekk ġew stabiliti l-Purċissjonijiet tagħna tal-Gimgha l-Kbira.

## IL-PURĊISSJONI FIZ-ZEJTUN

X'ingħidu għaż-Zejtun? Ma nafux eżatt liema kienet is-sena meta fiz-Zejtun ħarġet l-ewwel darba din il-Purċissjoni, peress li l-arkivju parrokkjali ma jagħtina l-ebda informazzjoni. M'għandniex ninsew imma, illi fis-sena 1436, iż-żmien meta bdiet diehla hawn Malta l-użanza tal-Purċissjoni, iż-Zejtun kien diġà paroċċa. Probabilmment mela, iż-Zejtun kien wiehied mill-ewwel irħula li daħħal il-Purċissjoni tal-Gimgha l-Kbira. Għaddew is-snin u nħolqu parroċċi godda, u xi wħud minnhom tħajru huma wkoll jagħmlu l-Purċissjoni. Naraw allura li għal żmien twil il-Purċissjonijiet kienu joħroġu fi granet differenti, per eżempju, nafu li f'Hal-Qormi kienet toħroġ nhar Hadd il-Palm, il-Belt Valletta u Hal Għaxaq nhar Hamis ix-Xirka. Kien l-Isqof Carmelo Scicluna, li fis-sena 1879 ordna li l-Purċissjonijiet jibdeu isiru kollha fl-istess jum, jiġifieri nhar il-Gimgha l-Kbira, bħala l-jum l-aktar adattat għalihom, peress li jirrapreżentaw b'mod ħaj u espressiv il-Passjoni u l-Mewt tas-Sinjur Tagħna Ġesù Kristu.

Rajna mela li din il-paraliturgija Maltija hi waħda mit-tradizzjonijiet l-aktar devoti u antiki tagħna l-Maltin. Xhieda ta' dan għandna wkoll il-hegġa u d-devozzjoni li bihom il-poplu Malti jassisti għal din il-Purċissjoni. Nagħmlu hilitna kollha allura, biex inzommu ħajja tradizzjoni hekk sabieħa u ngħadduha lil ta' warajna.

## KNISJA GHALL-WIRI

### B'SETT TA' VARI

## TAL-GIMGHA L-KBIRA

Bħal snin ohra s-Sur Nazz Gauci sejjer jarma l-knisja tiegħu f'numru 27 Triq Santa Marija, iż-Zejtun.

Wiehied ikun jista' jara sett ta' vari artistici magħmula mis-Sur Gauci stess, flimkien ma' sett bandalori tal-bellus rakkmati bid-deheb.

Għal din is-sena s-Sur Gauci sejjer izanzan Via Sagra ġdida wkoll.

TKUN MIFTUHA MIT-22 SAD-29 TA' MARZU 1970.

MILL-4.30 SAT-8.00 P.M. (Il-Gimgha u s-Sibt il-ġurnata kollha)

L-ITJEB MINERALI GARANTITI

HUMA L-PRODOTTI TAL-

**Winner Mineral Factory**

ST. MONICA STREET – ZEJTUN

Tel. No. C. 27876

# PRIEDKI TAR-RANDAN

## FIL-PARROCCA

**Eżerċizzi fil-knisja parrokkjali:** Ghan-nisa miżżewġa: Mill-Hadd, 1 ta' Marzu, sas-Sibt, 7 ta' Marzu. Rużarju fit-2.45 p.m. Priedka fit-3.00 p.m. ir-Rev. L. Cini OSA.

Ghall-Irgiel Miżżewġa: Mill-Hadd, 8 ta' Marzu, sal-Hadd, 15 ta' Marzu. Quddiesa fis-6.30 p.m. Priedka fis-7.00 p.m. mill-W.R. Mons. Lawrence Zammit.

Għax-xebbiet: Mit-Tnejn, 16 ta' Marzu, sas-Sibt, 21 ta' Marzu. Quddiesa fis-6.30 p.m. Fis-7.00 p.m. priedka mir-Rev. Matthew Magro.

**N.B.:** Il-hinijiet mnizzlin hawn fuq jghoddu għall-granet ta' matul il-gimgha. Nhar il-Hamis, 19 ta' Marzu, taħbat il-Festa ta' San Gużepp. Issir għalhekk il-priedka fuq il-qaddis mir-Rev. Matthew Magro fl-4.30 p.m. u l-Quddiesa tohroġ fil-5.30 p.m. Nhar il-Gimgha, 20 ta' Marzu issir il-Festa tad-Duluri. Il-priedka ssir

mill-istess predikatur fil-5.00 p.m.; im-bagħad tohroġ il-Purċissjoni u wara l-Purċissjoni jkollna l-Quddies.a

**Eżerċizzi fil-knisja ta' Santa Marija ta' Hal Tmin:** Ghan-nisa: Mit-Tnejn, 9 ta' Marzu, sal-Gimgha, 13 ta' Marzu. Rużarju fl-4.15 p.m. Fl-4.30 p.m. priedka mir-Rev. Carmelo Ferrante O.C.

Ghall-Irgiel: Mit-Tnejn, 9 ta' Marzu, sal-Gimgha, 13 ta' Marzu. Rużarju fis-6.15 p.m. Fis-6.30 p.m. priedka mir-Rev. Carmelo Ferrante O.C.

**N.B.** Is-Sibt, 14 ta' Marzu, ma ssirx il-priedka, imma jkun hemm il-Qrar ghan-nisa u l-irġiel.

**Eżerċizzi fil-Juventutis Domus:** Ghall-Guvintur: Mit-Tnejn, 16 ta' Marzu, sas-Sibt, 21 ta' Marzu. Rużarju fis-7.00 p.m. Fis-7.15 p.m. priedka.

## KOMPETIZZJONI

### GĦAT-TFAL

Din hi quizz biex naraw kemm it-tfal Zwieten jinteressaw rwiehhom dwar ir-raħal tagħhom.

Jinghataw tlett premjijiet ta' kotba bil-Malti lil dawk it-tfal li l-mistoqsijiet tagħhom ikunu tajbin, u li l-ittri tagħhom ikunu l-ewwel jinfethu.

Go l-ittra mar-risposti għamel karta b'ismek, l-indirizz, l-eġa u xi skola tmur u bolla ġdida ta' żewġ soldi.

### IL-QUIZZ

Kemm il-karrozza tal-Linja għandna fir-raħal?

Għal fejn jahdmu dawn il-karrozzi?

Kemm il-kappillan kellna fir-raħal minn mindu saret parroċċa?

Kemm ilha mibnija l-Knisja l-Ġdida?

Min kien il-Bandolier?

F'liema sena t-team taż-Żejtun kien għoddu tela' fil-First Division?

X'kien jismu l-mexxej taż-Żejtun fil-gwerra kontra l-Franċiżi?

Kemm mietu nies meta fil-gwerra li għaddiet waqgħet il-bomba fil-pjazza?

Kemm kellna każini tal-baned qabel il-gwerra?

X'kien is-Sindku tar-Raħal?

Min ta l-isem ta' BELT BELAND liż-Żejtun?

Kemm kellna arċiprieti Zwieten minn mindu twaqqfet il-parroċċa?

**It-tweġibiet iridu jaslu sal-21 ta' Marzu.**

## L-AĦJAR MATERJAL GĦAL BINI TA' DAREK

## HU DEJEM BĦALMA KIEN MINN ŻMIEN

## TA' DEJEM

# *Il-Gebbla ta' Malta*

**JEKK ISSIB DIFFIKULTA' FL-ORDNI TAL-ĠEBEL**

**IRRAPPORTA LILL-UNION TAL-BARRIERI**

**TEL. 25369**

# X'JIKTBULNNA L-QARREJJA

## BINI STORIKU

Sur Editur,

Nixtieq illi s-Socjetà tiegek tuża l-influenza tagħha kollha ma' min hu responsabbli sabiex tiehu hsieb dawk il-fdalijiet Rumani li jinghad li hemm fl-iskola tas-subien.

L-awtoritajiet tal-mużew, kemm il-darba marru fuq il-post iżda milli jidher kollox miet fuq ommu. Hawnhekk ma nistax ma nsemmix id-dixxiplina li jużaw is-Surmast u t-teachers fuq it-tfal, biex dawn ma jersqux lejn il-post. Kieku ma kienux huma t-tfal ilhom li għamlu herba mill-post.

Ma nistax nifhem il-għala din l-attitudni bierda ta' l-Awtoritajiet konċernati fejn jidhol iż-Żejtun. Mur ara li kieku hemm xi fdalijiet Rumani xi mkien iehor. Kemm propoganda u trombi.

Għalhekk nitlob lill-Awtorità tghid-ilna jekk dawk il-fdalijiet Rumani humiex ta' importanza jew le. Jekk "iva" allura jigu kkurati sewwa u jekk "le" allura jitnehew, dak li hemm bżonn u jsir spazju u jitnehha l-periklu li t-tfal jistghu joqghodu jiggerrew fl-inhawi.

Widna.

## IL-PADRUNA TAGHNA SANTA KATERINA

Sur Editur,

Nixtieq nagħti prosit lil Dun Joe Abela għall-artiklu sabiħ u ta' taġġim fuq l-eżistenza tal-padruna tagħna li hu ppublika fl-ewwel ħarġa tal-gurnal tagħna.

Dun Joe kellu l-kuraġġ juri dak li sab fl-istharrig tiegħu, ma qagħadx jomghod il-kliem u mingħajr ma esprija opinjoni halla f'idejn il-qarrejja

jaslu huma għal fehma tagħhom.

Iżda Dun Joe kien eżatt hafna meta għamel enfasi qawwi fuq it-TRADIZ-ZJONI. Allahares kellna nbarru għal kollox it-tradizzjoni mir-religjon tagħna, għax ma nafx fejn insibu ruhna. Terga' kemm-il darba għorrief kbar bdew l-istudju tagħhom minn tradizzjoni u fl-aħhar irnexxielhom isibu provi bil-kitba? It-tradizzjoni ma tigix mix-xejn. Jista' jkun li l-padruna tagħna ma kienx jisimha Katerina, aktarx li hekk, jista' jkun ukoll li hemm xi esagerazzjonijiet fil-ħajja tagħha kif nafuha llum, għax kull min jagħmel panigirku kien iżid xi ħaġa, iżda jibqa' l-fatt li kittieba antiki ma qalghux minn żniedhom dak li kitbu, anki jekk ibbażaw fuq it-tradizzjoni, fi żmienhom it-tradizzjoni kienet tant FRISKA li ma setgħetx kienet żbaljata.

Għalhekk nifrah minn qalbi lil Dun Joe, u nibqgħu nqimu l-padruna tagħna u l-virtuijiet tagħha, u sakemm l-istudju isibu u jagħtuna l-veru jsimha nibqgħu ngħarfuha u ngħozzuha bhala Katerina.

Veru Iben Tagħha.

## Il-Quddiesa taż-Zgħażaġh fiz-Żejtun

Kemm saċerdoti, kif ukoll lajċi, li għandhom tassew għall-qalbhom il-gid spiritwali taż-zgħażaġh, m'humieq biss kuntenti b'attendenza tagħhom għall-quddiesa ta' nhar ta' Hadd; quddiesa li jqisuha bhala pis u mhux bhala okkazżjoni li fiha iż-zgħażaġh jiltaqa' ferhan ma' Kristu. Għalhekk ftit taż-żmien 'l hawn, f'numru sabieħ ta' parroċi, bdew jorganizzaw quddiesa li tingħoġob miż-zgħażaġh; quddiesa li jdaħħlu fiha dak kollu li jinteresthom. Hekk inholqot il-quddiesa 'folk', b'kant adattat akkompanjat mill-kitarri, l-istrumenti ta' żminijietna li jhobb iż-zgħażaġh.

Il-bżonn ta' din il-quddiesa nħass ukoll fil-parroċċa tagħna, u għalhekk l-Arċipriet aċċetta t-talba mressqa mill-għaqdiet taż-zgħażaġh biex tiġi

ssir mill-15 ta' Frar kull nhar ta' Hadd u festi, fil-knisja ta' l-Istitut Ġesù Nazzarenu fit-8.15 a.m. organizzata din il-quddiesa. Din bdiet

## WEDDING BELLS

Minn qalbna nifirhu lill-għarajjes li żżewġu dan l-aħhar.

### NOVEMBRU, 1969

Spiridione Camenzuli — Salvina Dalli  
Carmel Bonnici — Carmela Patinjott  
Angelo Caruana — Spiridiona Vella  
Carmel Borg — Catherine Gravino  
Francis Portelli — Frances Bonnici  
Francis Borg — Catherine Cassar  
John Buttigieg — Carmela Gauci  
Vincent Camilleri — Catherine Busuttli

### DICEMBRU 1969

Saviour Abela — Frances Azzopardi  
Carmel DeGiovanni — Carmela Mifsud  
Remigio Cassar — Cecilia Abela  
Carmel Aquilina — Mary Camilleri  
Saviour Ellul — Catherine Desira  
Saviour Borg — Doris Spiteri  
Anthony Farrugia — Mary Rose Abela  
Arthur Michael Dykstra — Catherine Formosa  
Joseph Caruana — Carmela Bartolo  
Charles John Calleja — Tessie Pace

### JANNAR 1970

Carmel Chetcuti — Mary Grace Vella  
Michael Borg — Carmela Marmara  
Carmel Desira — Adolpha Falzon  
Joseph Attard — Antonia Formosa  
Nazzarene DeGabriele — Josephine Mifsud  
Carmel Desira — Josephine Delia  
George Bonnici — Angelina Ellul  
Anthony Cilia — Mary Caruana  
Espedito Marchett — Cathrine Gafa  
Gaetano Abela — Antonia Mercieca

### FRAR 1970

Carmel Bartolo — Angela Camilleri  
Spiridione Scicluna — Doris Zahra  
John Mary Cassar — Gemma Scicluna  
Joseph Farrugia — Angela Bugeja.

## Qed tikkonfondi fejn tagħmel il-festa tat-TIEĠ?

MUR IBBUKKJA L-

## “ALEXANDRIA HALL”

SALA MODERNA U ĊENTRALI TINKERA GHAL KULL  
XORTA TA' REĊIVIMENTI U PARTIES.

DETTALJI MINGHAND

ir-Rev. J. ABELA

91 Triq Santu Wistin, Żejtun

Tel. No. 21247

## IL-BELT BELAND

LEHEN IL-PARROĊĊA  
TAZ-ZEJTUN

MAHRUĠ MILL-

GHAQDA GHALL-ISTORJA  
ZEJTUN

Direzzjoni:—

33 PJAZZA GIRGOR BONNICI

ZEJTUN — Tel: 25369

## Iz-Zejtun fil-Parlament

Minn għadd ta' mistoqsijiet li l-Onor. Wistin Abela M.P. ghamel fil-Parlament fix-xahar ta' Diċembru, qed ingibu dawk li jistgħu jinteressaw lill-qarrejja:

**Pjazza Brattanika** — Minkejja r-risposta li ta l-Onor. Ministru meta kien hemm interpellanza fuq pjazza Brittanika, Zejtun, jidhirlux l-Onor. Ministru li din il-pjazza għandha tiġi rranġata minnu-fih?

**TWEĠIBA** — Kif jaf l-Onor. Dr. Cachia Zammit f'din il-pjazza hemm proposta biex jinbena Civic Centre u ġnien pubbliku.

Din il-proposta għadha qed tiġi studjata u ma jidhirlux li għandhom isiru xoghlijiet qabel ma jkun hemm deċiżjoni finali li nispera tintlaħaq f'qasir żmien. (15-12-69).

**Canataci Street** — Minhabba d-dlam li hemm go Canataci Street, Zejtun, jista' l-Onor. Sinjur jagħti ordni biex jitwählur lampi f'din it-triq?

**TWEĠIBA** — Sejrin jittiehdu l-passi mehtieġa. (15-12-69).

**Triq tar-Ramla** — X'inhi r-raġuni li għalkemm l-arbli tad-dawl ilhom li twählur tlett xhur go Ramla Road, Zejtun, ir-residenti għadhom bla dawl?

**TWEĠIBA** — Mistenni li x-xogħol ma jdmux ma jitlesta. (15-12-69).

**Dawl fit-toroq** — Meta l-Onor. Sinjur ser jagħti ordni biex it-triqat prinċipali taż-Zejtun li għadhom mhux imdawlin b'dawl "NEON" jiddawlu b'dan id-dawl?

**TWEĠIBA** — Diġà ġew approvati proġetti għat-titjib tad-dawl f'Dun Gwann Tabone Street, Anġlu Grima Street, Arcipriet Degabriele Street. Modifikazzjonijiet u zieda fid-dawl jiġu kkonsidrati fil-programm għat-titjib tad-dawl fit-toroq.

**St. Anthony Street** — Jista' l-Onor. Sinjur jordna li jitnehha haġt perikoluż fi triq Sant'Antnin, Zejtun?

**TWEĠIBA** — Ma hemm eba periklu minnenti fil-haġt. Qed nistharrġu l-possibilità li l-proprietà maqluġha mill-haġt tiġi nkorporata mat-triq biex jitnehha l-inkonvenjent.

## IL-PURCISSJONI TA' SAN GIRGOR

Minn WALTER R. ZAHRA

Fi tfuliti meta kont titkellem ma' xi hadd barra mir-rahal u tgħid li inti miż-Zejtun, aktarx li kien iġhidlek: *Mela ta' San Girgor hej!*

Għaliex il-purciġssjoni ta' San Girgor kienet avveniment ta' kull sena l-aktar magħruf; magħruf bħall-Imnarja u l-Karnival u, aktarx wisq iżjed minn Hadd in-Nies.

Ma setax jonqos li l-poplu ta' Malta kollha ma jkunx jaf b'din il-festa nazzjonali, meta kull parroċċa kienet obligata li tieħu sehem fil-purciġssjoni, u magħha kienu jiġu hafna nies, min għall-kurżità, min b'devozzjoni jew b'wegħda, u min biex jisserva bil-festa, u wara jmur jixxala mal-familja f-Mar-saxlokk jew Wied il-Għajn.

Hadd ma jaf sewwa għaliex issir din il-purciġssjoni. Id-dokumenti oriġinali li jtkellmu fuq it-twaqqif tagħha ntilfu, iżda hu żgur li din kienet purciġssjoni ta' penitenza kemm għaliex fiha titkanta l-Litanija tal-Qaddisin, kif ukoll għaliex ġol-Knisja, l-Isqof u l-Kapitlu għal tlett darbiet iġhajt "Miserikordja (Ikollok Hniena)

### KEMM HI QADIMA

Hawn ukoll insibu ntopp, għax hadd ma jaf meta bdiet sewwa. Il-ġharef qassis malti Nazju Ricci kiteb li hu kien ra editt ta' l-Isqof maħruġ fis-sena 1,400 li bih il-kleru kollu Malti kien imġieġhel jieħu sehem fil-purciġssjoni.

Meta Mons. Duzina fil-vista pastorali tiegħu fi Frar 1575 staqsa lix-xjuħ żwieten għaliex kienet issir il-purciġssjoni, dawna tawh twegibiet differenti, li juri li sa mill-1575 kien ġa ntesa l-iskop li għalih kienet qed issir. Il-poeta Malti, l-avukat Carm. Mifsud Bonnici, magħruf bħala l-GROSS li fiż-żmien kien Ministru tal-Gustizzja u tat-Teżor ħallielna poezija twila, il-ġmiel tagħha, dwar din il-purciġssjoni. Araw xi jgħid dwar il-popolarità tagħha:

**San Girgor kemm kont mistenni  
U kemm kont dari mixtieq;  
sa fiż-żwieġ kont issir wegħda  
illi jkollha żgur twettieq!  
f'San Girgor qata' għenienel  
kienu jżanznu tal-ħarir,  
f'idhom, f'għonqhom, fuq sidirhom  
kien ilellex it-tgħamir.  
Għax kull waħda minnhom waslet  
bejn tmintax u bejn għoxrin,  
u tistenna min jgħidilha  
ħalli jkunu ta' xulxin.**

**San Girgor, dar-raħal tiegħek  
għal kemm snin ra dat-tħabrik?  
Nies nies nies hienja u daħkana  
fih titferrex mħabba fik?**

### KIF KIENET ISSIR FL-IMGHODDI

Il-Kapitlu tal-Katidral, il-Kunventi tal-patriet, il-kappillani bil-kleru tagħhom, il-Konfraternitajiet tal-Lajċi tal-ġzira kollha flimkien man-nobbli u għadd ta' fidili kienu jiltaqgħu f'dejn is-salib tad-Dejma f'Hal Tarxien fil-ġhodu jistennew il-wasla ta' l-Isqof. U malli dana jaasal kienu jibdwem jimmarċjaw lejn iż-Zejtun mit-triq tal-Qasam, kulhadd skond id-dritta tiegħu, jiġifieri aktar ma l-parroċċa hi qadima aktar tmarċa lura, wara l-parroċċi kie-



nu jiġu l-kunventi, imbagħad il-kapitlu ma' l-Isqof.

Minn fuq il-kampnari tal-knisja taż-Zejtun kienu jilmħu l-purciġssjoni tidda tmarċa u kienu jibdwem il-mota bil-kbir. Meta jaslu quddiem il-parroċċa taż-Zejtun ir-reffigħa ta' l-istandardi tal-konfraternitajiet kienu jbaxxu l-istandard bħala tislama, u kienu jippikaw bejniethom min għandu l-hila jbaxxih l-aktar mingħajr ma jkaxkru ma' l-art u mingħajr ma jħallih ibat-tih, billi f'dawk il-ġranet aktarx kien ikun ir-rif.

Araw kif din it-tislama tal-fratelli laqtet lil poeta tagħna:

**IXTRU**

**DEJJEW MILL-**

**HWIENET LI**

**JIRREKLAMAW**

**FIL-ĠURNAL**

**TAGHKOM**

**San Girgor, kif hu li dejjem taqla' f'jumek dan ir-rifh sabiex jista' hiltu juri tal-bandiera ir-reffiegħ?**

**Fejnkomm zghazagh twal u somor li quddiem il-knisja l-Kbira fuq il-qawwa biss ta' driegħkom l-istandard tbattu b'tixjira!**

Il-kappillan (u aktar tard l-arċipriet) taż-Zejtun kien jistenna l-Isqof fil-bieb tal-knisja, u dan kien jidhol jagħmel vista lis-Smu. Sagrament, imbagħad johroġ u l-purċissjoni tissokta lejn il-knisja l-qadima ta' San Girgor.

Hemmhekk wara li jsir xi talb ta' l-okkażżjoni, l-Isqof innifsu jew wieħed mill-Monsinjuri jquaddes, u meta tispicċa l-quddiesa, kulhadd jitlaq lura għal rifh, min lura lejn raħlu jew beltu, iżda l-biċċa l-kbira lejn xatt il-baħar biex jissuktaw jixxalaw onestament għall-bqija tal-gurnata.

### **POPOLARITA' U KUMMERĊ**

Ftit kienu l-familji żwieten li dak in-nhar ma kienu ikollhom il-mistednin. Min qrafa u min hbieb, bosta minnhom kienu jigu minn awl-il-lejl, billi t-trasport ma kienu haġa faċli bħalma hu llum. Il-mizzewġin friski kienu aktarx jigu wkoll għal din il-festa, billi kienet komuni li l-għarus iwegheda fil-kitba taż-żwieġ.

Kien hawn ukoll bosta familji li jistgħu, li kellhom dar fiż-Zejtun apposta, biex jigu fiha għal San Girgor. Fit-triq li tagħti għal San Girgor għad hemm għadd ta' djar kbar b'gonna



sbieħ, li kienu ta' familji tat-tajjeb għall-villegġatura u għal din il-festa. L-Isqof Mattei (1807-1831) bena dar kbira f'din it-triq (illum id-Domus) u l-isqaq li jiġi wara dawn id-djar kien u għadu magħruf bħala SQAQ IL-PALAZZI.

Saħansitra l-Gran Mastri kienu jhobbu jattendu għal din il-purċissjoni, u l-Gran Mastru Perellos kien ukoll bena dar sabieħa (fi Triq Santa Katerina) biex mill-gallerija spazjuża tagħha hu u l-kbarat ta' ma' dwaru jkunu jistgħu jassistu għall-purċissjoni.

Fit-toroq li minnhom tgħaddi l-purċissjoni, u fil-pjazze ta' madwar il-knisja kien ikun hemm tassew x'tara:

bejjiegħa tal-frott, tal-qubbajt, tal-hobz u ta' l-oġġetti ta' l-ikel, saħansitra bejjiegħa ta' l-ilma; min isajjar, min ibiegh, min jixtri!

Kien ikun hemm ukoll min jikri sigġijiet, banketti jew kaxxi, matul it-triq tal-purċissjoni, għal min iġħajja bil-wieqfa. Il-għadd ta' l-inġenji, bhej- jem, karrozzini, karrettuni, karrozzi taż-żewġ, eċċ., kien bla għadd u ma kontx tara triq jew wesgħa li kenitx tkun ingumbrata bihom. Goż-Zejtun, dak inhar, kien ikun hemm il-problema tal-parking li naraw illum nhar ta' Sibt filgħodu fil-Belt.

### **IL-PURĊISSJONI LLUM**

Xi sittin sena ilu l-parroċċa ta' l-Isla giet onorata w elevata f'Bażilika. Il-kapitlu ta' l-Isla deherlu li minhabba dan il-għieħ kiseb dritt ta' preċedenza fuq il-parroċċi l-oħra kollha u saħansitra fuq il-parroċċa privileġġjata ta' Birkirkara. Iżda l-Karkarizi ma aċċettawx dan u bdiet tilwima twila li waslet sal-Vatikan. Sa dan it-tant waqt il-purċissjoni ta' San Girgor kien jinqala' l-għawġ, u niftakru aħna, kif meta kienu jmarċaw ta' l-Isla, il-Karkarizi, ma kenux jieħdu sehem, u jekk jaħsel li ta' Birkirkara jaslu l-ewwel u jieħdu posthom, is-Senglejani kienu jitilqu lura lejn belthom.

Dan il-għied kien inkwieta ħafna lill-Isqof Mons. Mawru Caruana, u li biex jevita aktar għelt b'digriet li hareġ fis-sena 1926 ordna li minn dik is-sena 'l quddiem, il-parroċċi jagħmlu l-purċissjoni ta' San Girgor waħidhom, kull waħda fir-raħal tagħha, u ż-Zejtun imorru biss il-kunventi mal-kapitlu tal-Kattidral.

B'hekk ġara li minhabba l-għieda bejn iż-żewġ parroċċi msemmija, iż-Zejtun tilef waħda mill-akbar festi li kellu, barra mit-telfien ta' ħafna kummerċ. Diżgrazzjament hadd ma nqala' fost iż-żwieten biex iqanqal il-poplu għal protesta kontra din id-direzzjoni.

Ma' din il-bidla radikali, il-poplu Malti tilef l-interess f'din il-festa. Kellu raġun il-poeta li semmejna jitnieħed għat-telfa ta' din il-festa kbira, nazzjonali u popolari, fil-għeluq tal-poezija sabieħa tiegħu:

**Issa għidli x'kien li biddlek?  
Tgħid għajjejt tigrì mas-snin?  
Jew tal-lum bdew jistħu minnek  
Għaliex wisq kibru l-bnedmin?**

**Hal Tarxien mort fejn il-laqgħa  
Għat-telqien kienet issir;  
Iż-Zejtun mort fejn il-kotra  
Kienet tkun ta' għadd wisq kbir;**

**Ma stennejtx in-nies ta' dari  
Nara tielgħa lejn id-dar,  
San Girgor imlejtli qalbi  
Bla ma ridt inti bl-imrar!**

**U hassejt bħal biċċa minni  
Qisha nixfet waqgħet fl-art  
U din l-għanja bi dmugħ qalbi  
Għal tifkirtek jien sawwart.**

## **AKTAR FUQ IL-FESTA TA' SANTA KATARINA**

Għall-mistoqsija jekk għandhomx jigu miġdula t-titulari ta' dawk il-knejjes li l-qaddisin padruni tagħhom jipprezentaw xi diffikultà storika jew m'għandhomx jidhru aktar fil-Kalendarju Universali, is-Sagra Kongregazzjoni tal-Kult Divin wiegħbet hekk minn Ruma:

Le. Kull knisja tibqa' żżomm it-titular tagħha u tiċċelebra l-festa tal-qaddis titulari tagħha, allavolja m'għadux jidher aktar fil-Kalendarju Universali. Meta fid-djoċesi jsir studju għar-reviżjoni tal-Kalendarju Proprju, allura forsi l-kwistjoni mill-gdid tista' terġa' tigi mcaqalqa,

## **Nifirhu . . .**

Lis-Sur Joe Bonnici li ħa l-lawrja ta' Master u Science (M.Sc.)

★

Lis-Sur Alfred Cachia li laħaq Senior Repair Manager fit-Tarzna.

★

Lis-Sur Joe Abela (Zejtuni li joqgħod Santa Luċija) li laħaq fl-Executive Grade fit-Tarzna.

★

Lil Miss J. Abela li ħadet il-baċċelarat fl-Arti bl-unuri B.A. (Hons.) bl-Istorja bħala sugġett prinċipali.

★

Lil Dr. Carmelo Palmier Cecy li ħa l-lawrja ta' TABIB. Dr. Palmier Cecy twieled iż-Zejtun fit-23 ta' April 1945, studja fl-iskola primarja, fil-Liceo u wara fl-Università Rjali fejn gie l-lawrjat f'Ottubru 1969. Bħalissa qed iservi ta' Tabib Residenti fl-Isptar ta' Għawdex.

★

Lis-Sur Joseph Marmarà B.A. (Hons.) Sottu Segretarju fil-Ministeru ta' l-Affarijiet Barranin li gie maħtur Konslu Malti fi New York.

★

Lis-Sinjuri Carmelo Mifsud u Franke Farrugia li nħatru Health Inspectors wara li għaddew b'suċċess mill-tors b'suċċess mill-Kors meħtieġ.

★

Lill-ħwienet ta' Mater Boni Consilii Street li ħadu r-raba' premju tat-tiżjin tat-toroq għall-Milied.

# IL-BINI TAL-KNISJA

Meta wiehed iġid il-Bini tal-Knisja fiż-Żejtun, aħna nifhemu dak il-blokk bini li tela' flok il-ġnien ta' l-Oratorju u li jagħti mill-Pjazza tal-Knisja, għal Triq San Girgor u jdur għall-pjazza Brittannika. F'dan il-bini minbarra zidiet mas-Sagristija li kienu tant meħtieġa, insibu mħażen ta' l-armar, Librerija, Sala tal-Kleru, Mużew, Kmamar għal-laqqgħat ta' l-Għaqdiet u Sala Parrokkjali.

Mis-sebġha u għoxrin kappillan u arċipriet li kien hemm fiż-Żejtun minn mindu saret parroċċa, minn barra l-arċipriet prezenti r-Revdu. Pantaleone Orland, erbġha oħra biss kienu Żwieten. U dawn l-erba' mexxejja tal-parroċċa kollha ħallew tifikriet sbieħ fil-knisja tagħna.

L-Ewwel wiehed il-W.R. Melkiorre Bonnici (1664-1679) kien għamel bosta tibdil fil-parroċċa l-qadima (Knisja ta' San Girgor), biex tkun is-servi aħjar lil-fidili. Fi żmien il-kappillan ta' warajh il-W.R. Ugolin Bonnici, li kien hu l-kappillan ta' qablu saret it-tnejn għall-bini tal-knisja l-ġdida, għalkemm dan miet fis-sena 1712 u ma laħaqx raha lesta.

It-tielet kappillan, jew arċipriet Żejtuni kien Dun Lawrenz Degabriele li ħa l-pussess fis-6 ta' Lulju 1897. Dun Lawrenz kollu żelu għal art twelidu ma damx ma ta bidu għal xogħol l-aktar urġenti fil-knisja, jiġifieri l-bini tal-koppla l-ġdida u modifikazzjonijiet oħra fil-kor u l-kappelluni.

Kellhom iġġaddu ħafna snin qabel ma laħaq arċipriet ieħor miż-Żejtun, li kien Dun Mikiel Spiteri, illum monsinjur tal-kattidral.

Sa minn snin kbar qabel, kien hemm dejjem ix-xewqa li fil-ġnien ta' mal-knisja, magħruf bħala ta' l-Oratorju, jinbena xi mħażen għall-armar tal-festa u xi kmamar biex jizjeddu mas-sagristija. Izda l-arċipriet il-ġdid kellu ambizzjoni wisq akbar mill-bini ta' sempliċi maħzen u xi żewġ ikmamar. Ried iħalli monument li barra milli jkun tifikira denja ta' meta kien

arċipriet hu, jilhaq mal-ħafna htigijiet tal-parroċċa.

Il-knisja mhux biss kien jinhtigilha fejn tpoġġi l-armar ta' barra l-festa, izda kien hemm bżonn ukoll ta' lokal xieraq għall-vari tal-Gimġha l-Kbira, aktar wisq fejn jinżammu ħafna mill-armar ta' gol-knisja, li kien dejjem qed jizjed, kif ukoll Sala decenti fejn wiehed jista' jilqa' l-kbarat u nies ta' qima li jżuru l-parroċċa tagħna.

U minħabba l-progress fiż-Żejtun, kien xieraq ukoll li jkun hemm kmamar għal-laqqgħat ta' l-għaqdiet religjui u Sala Kbira għall-Konferenzi, u divertiment leċitu.

U Dun Mikiel Spiteri, b'kuragg' l-aktar kbir, mingħajr ma kellu l-anqas sold wiehed fil-kaxxa fuqhiex jaħlef, intefa' b'ruħu u ġismu għal din il-biċċa xogħol. L-arċipriet kien ukoll fortunat li kellu bħala prokuratur lil Dun Ġuzepp Desira, bniedem ukoll kuraggjuż li ma beżax jidhol għal pis hekk kbir.

Il-għajjnuna ma naqsitx, il-poplu kkontribwixxa mill-aħjar, u ma kienux iż-Żwieten residenti biss li għenu. Żwieten fl-Amerka u bnadi oħra, barra minn Malta, ma naqsux li għall-appell ta' l-arċipriet għenu mhux ħażin.

Kienu ħafna dawk li għenu, għax setgħu, aktar minn haddieħor, izda ma rridx insemmi ismijiet għaliex nibza' li jekk inhalli lil xi hadd barra, bir-raġun kollu, jieħu għalih.

Għaliex fuq kollox il-ħsieb ta' din il-kitba hu li nuru kif kull meta kellna arċipriet miż-Żejtun, dan dejjem ħalla tifikriet sbieħ fil-parroċċa tagħna u l-



Il-Wisq Revdu. Mons Dun M. SPITERI liebes ta' Arċipriet.

monument li ħallielna Mons. Spiteri u kbir u ta' ħtieġa enormi.

Jixraq ukoll li nsemmu li kemm il-perit (Is-Sur Oraz Diacono) kif ukoll il-kapumastru (Is-Sur Ganni Vella) li ħadu ħsieb il-bini kienu wkoll Żwieten.

Ta' min iżid ukoll li kienu bosta dawk iż-Żwieten li għamlu xogħol bla ħlas fil-bini u ħafna huma oħrajn li għadhom jieħdu interess fih sal-lum.

W.R.Z.

## NOTA TA' L-EDITUR:

Id-distin krudil ried li minn mindu ntbagħat dan l-artiklu għall-istampa u ġie ppublikat, il-mingel ħassiedi tal-mewt serqilna minn fostna lill-maħbub Monsinjur Spiteri li wara marda kru-dila ħalla dan il-wied ta' dmugħ nhar l-Erbgħa, 25 ta' Frar.

Jagħtih Alla l-Mistrieħ ta' Dejjem. E.D.

## SEBBAH DAREK

B'LINEF MODERNI — STATWI ARTISTIČI  
VAŻUNI TAČ-ĊERAMIKA — MIRJA NDURATI  
GHAMARA LUSSUŻA

U MITT OĠĠETT IEHOR GHAD-DAR

Mur għand:

## FARRUGIA

MATER BONI CONSIGLII STREET (Kantuniera ma' Constitution Street)  
ŻEJTUN

## JOSEPH GATT IRONMONGERY

40 ST. CATHERINE STR. ZEJTUN  
TEL. 22771

Stockist of:

British Paints,  
Electrical Acc.:  
and Glassware



# MILL-GNIEN TAL-KMANDANT

## WARA L-KNISJA

Meta min hu responsabbli bi hseibu isewwi l-pjazza ta' wara l-Knisja mill-hotob u toqob li fiha? Jaqaw qed jistennew lil xi xih bhali li jitgerbeb u jibqa' tal-post jew ikorri sewwa qabel jittiehdu passi? Min ighid li din hi propjeta' tal-Knisja u l-Knisja ma ghandhiex flus biex tasfaltaha. Jekk hu tassew dana, allura l-Knisja messa tghaddiha lill-Gvern u jidhol responsabbli hu.

Fi tfuliti l-pjazezza ta' quddiema l-Knisja kienu inghataw lill-Gvern u dana sewwiehom u rranghom, u llum kull meta jkun hemm xi hsara fihom jissewwew minnu. Ma jistghax isir l-istess ghall-Pjazza Britanika?

## IL-LOUDSPEAKERS TAR-REDIFFUSION

Fil-pjazza t'isfel tal-Knisja ghandna loudspeaker tar-Rediffusion li tassew qiegħed hemm għal xejn, għax hadd ma jisimghu, kemm minhabba l-istorbju, kif ukoll għaliex il-pjazza kiesha fix-xitwa u bix-xemx fis-sajf. Ma jkunx ahjar kieku dal-loud speaker jittiehed fil-Gnien tal-Kmandant. fejn matul il-jum il-hafna pensjonanti li jkun hemm ikunu jistghu jisimghu l-ahbarijiet u tagħlim li ikun hemm minn fuqu?

## GIRGOR BONNICI

Din is-sena l-knisja taghlaq 250 sena mit-twaqqif taghha. Dan ifakkarna fil-benefattur taghha li bniha għalina.

Girgor Bonici ma kienx biss benefattur tal-Knisja, iżda wkoll bniedem ta' karità. Fit-testament tieghu kien halla li mit-triq minn fejn ighaddi l-funeral kellhom jitqiegħdu strixxi ta' drapp iswed li wara jinghata lin-nisa foqra biex bih jagħmlu l-ghanienel.

Ma jkunx haġa sewwa kieku nahsbulu għal daqsxejn ta' monument qrib il-knisja?

## ŻEWĠ BANED IPPIKATI

Il-bidu tal-Kazin Santa Katerina ma kienx orkestra, iżda BANDA. Dak iż-żmien kienu f'pika liema bhala ma' tal-Beland.

Sena wahda fil-festa ppikaw bejniethom min jispiċċa l-ahhar bil-programm tieghu. U tant saħnet il-pika li baqghu jdoqqu sa' l-erba' ta' filghodu meta mbagħad ndaħlet il-pulizija u waqqfithom.

## PATRJOTT MARI

Sikwit nisimghu bil-qalbieni patrijott żebbuġi DUN MIKIEL XERRI Xejn anqas patrijott minnu iżda kien qassis iehor li hu ŻEJTUNI, Dun Bert, Zarb, magħruf bhala Dun Miju, li

kien fi żmien il-Francizi, sagristan magħgur ta' San Ġwann, u li kien jiftah il-bieb il-falz tal-Kattidral biex idahhal lil tal-konfossa għall-laqgħat kontra l-Francizi. Dan gie wkoll iffucillat ma' Dun Mikiel.

Haqqu daqsxejn ta' lapida x'imkien fir-rahal tieghu!

## SAN GIRGOR

F'parti ohra ta' din il-harga qed jingiebed tagħrif dwar il-purċissjoni ta' San Girgor. Kienet tassew hasra li minhabba glieda bejn żewġ parroċċi, ż-Żejtun tilef festa mill-akbar li kellu.

Ma nistghux nimaġinaw li qatt jista' jerga' jigrli li l-purċissjoni terga' ssir bhala qabel l-1926, iżda ahna nafu kif go Haż-Zabbar wara l-gwerra reggħet inghataw hajja gdida lil HADD IN-NIES festa li kienet mietet għal kollox.

Ma nistghux ahna ż-żwieten nergghu nagħtu hajja lil din il-festa jekk mhux fil-parti religjuza għall-anqas fil-parti folkloristika, jigifieri li ndaħlu ftit minn dak il-ferh soċjali li kien isir wara li tispicċa l-festa religjuza. Bi ftit tal-hsieb San Girgor jista' jerga' isir bhalma kien "IL-FTUH TAL-FESTI" tar-Rebbiegha.

## Programm tal-Gimgha l-Kbira

### Mit-II Hadd tal-Passjoni (Hadd il-Palm) sa l-Għid il-Kbir

#### HADD IL-PALM, 22 ta' Marzu:

Fit-8.45 a.m.: Terza u wara jitbierek iż-żebbuġ. Purċissjoni solenni ad unur ta' Kristu Sultan li għaliha huma mistiedna l-Għaqdiet kollha Religjuzi u l-poplu kollu.

Quddiesa Kantata bil-kant tal-Passju. Il-kant polifoniku jkun immexxi mill-Organista Salvino Brincat.

Il-Quddiesa ta' l-10.30 a.m. tohroġ meta tispicċa l-Quddiesa Kantata.

#### L-ERBGHA TAT-TNIEBRI, 25 ta'

##### Marzu:

Fit-6.30 p.m.: Quddiesa Letta, bl-Omelija fuq il-Passjoni. Jsir il-Qrar għall-Irgiel.

#### HAMIS IX-XIRKA, 26 ta' Marzu:

Fit-7.30 a.m.: Matutin Kantat. Ikun hemm il-Qrar għan-Nisa.

Fit-6.00 p.m.: Konċelebrazzjoni. Wara l-Evangelijsur ssir Omelija u l-ħasil ta' Rignejn l-Appostli.

Wara l-Quddiesa Gesu Sagramentat jigi meħud bil-purċissjoni għall-Adorazzjoni. Tneżziegh ta' l-Artali. Il-Kant ikun immexxi mis-Sorijiet ta' Gesu Nazzarenu.

Minn wara l-Quddiesa sal-11.00 p.m. jistghu jsiru l-Visti mis-Soċjetajiet tal-

Parroċċa; kulhadd skond il-hin tieghu.

Fit-11.00 p.m.: Velja Biblika. Huma mistednin in-nies kollha tal-Parroċċa u b'mod speċjali l-Għaqdiet Religjuzi.

#### IL-GIMGHA L-KBIRA, 27 ta' Marzu:

Fit-7.30 a.m.: Matutin Kantat. Minn filghodu sat-3.00 p.m. jistghu jitkomplew il-Visti u l-Għaqdiet Religjuzi huma mitluba li jagħmluhom filghodu.

Fit-3.00 p.m. AZZZJONI LITURGIKA SOLENNI TA' WARA NOFS INHAR: Qari ta' l-Iskrittura — Passju — Talba tal-Fidili — Adorazzjoni tas-Salib li għa-

liha s-Soċjetajiet kollha ta' l-Irgiel u tan-Nisa huma mitlubin biex jigu ufficjalment u warajhom jitla' l-poplu kollu. Nofs siegha wara li tispicċa l-funzjoni, Purċissjoni bil-Vari tal-Gimgha l-Kbira. Hija u hierga l-purċissjoni għandu jsir kummentarju minn Dun Joe Abela.

#### IS-SIBT IL-KBIR

Fit-8.00 a.m. Matutin Kantat. IS-SAHARA TAL-GHID IL-KBIR — Tberik tan-Nar u ta' l-Ilma tal-Magħmudija — Tigdid tal-Wegħdiet tal-Magħmudija. Konċelebrazzjoni bit-Tqarbin.

## TABAR

No house is a HOME without a modern bathroom

Ensure the best by obtaining a most modern bathroom equipped with all that are up to date requisites from:

34/35 ST. GREGORY STREET, ZEJTUN  
Importers & Contractors

Tel: 23473

# GALEA'S

OF MATER BONI CONSIGLI STREET

THE HOUSE FOR ALL PRESENTS

SPECIALISING IN CRYSTAL VARE

DISTRICT AGENTS FOR 'PHILIPS' GOODS

Washing Machines - T.V's - Refrigerators

You get the best goods at this place

Għal kull xorta ta'  
wiri ta' films fid-  
djar 8mm. u super 8  
BI PREZZ MODERAT


IRRIKORRU GHAND:

**Emmanuel Zahra**

18, Main Street,

Żejtun

# KING CO-OP



LEADS THE WAY . . .

Leads in **QUALITY**

Leads in **EXPORT**

**80%** of **SPEL 65**

MANUFACTURED IN MALTA

is shipped to 25 countries including

Denmark and the U.K.

**NATIONAL CHEMICALS (Malta) LTD.**

INDUSTRIAL ESTATE, MARSA - Tel. 25922

Kif wegħedna fl-ewwel haġġa ahna niehdu pjaċir inxandru tagħrif li ja-lilna mill-każini u għaqdjet tagħna. Illum ser nibdew bl-ewwel tagħrif li rċe-vejna, jiġifieri dwar is-

# SOCJETA' MUSIKALI

## "BELAND"

L-arti sabieħa tal-mużika pubblika f'Malta, it-tagħlim tagħha kemm fil-prattika kif ukoll fit-teorija, daħal fostna dwar il-mitejn sena ilu, u da-na aktarx minħabba kontatti kulturali li kellna mat-taljani. Dawn il-kuntatti ħajru nies li kellhom it-talent mużika-li jħajru lil haddieħor jimxu wara l-passi tagħhom.

Insibu li fiz-Zejtun fis-sena 1832 kie-net teżisti orkestra li kienet iddoqq fil-pubbliku, iżda ma nafhux kienetx magħmula minn dilettanti jonkella kienetx attivita' ta' soċjeta' formali; l-anqas ma sibna min kien id-direttur tagħha. Dak li ahna žgur hu li fis-sena 1861 is-surmast Orazju Diacono waq-qaf banda li baqġet wieqfa sa illum, u hi magħrufa bħala "Beland".

Il-familja Diacono kellhom in-negozju tat-tajjar u kellhom kontatti ma' Sqallija. Kellhom ukoll skuna jisimha "Despatch" li kienet tinnaviga bejn iż-żewġ gżejjer. Għalhekk ma kienx jonqos li membri ta' din il-familja ma kienux gejjin u sejr in-Italja. Fost hbieb oħra kellhom surmast tal-mużika taljan li mill-ewwel għaraf li t-faj-jel Oraz kellu gibda qawwija għall-mu-żika. Bil-kunsens tal-papà tiegħu, is-surmast beda iġhallem lit-tfajjel u jagħtih lezzjonijiet għad-dar, u t-faj-jel kiber u miegħu kiber it-tagħlim mużikali. Meta wasal f'maturita' ragu-nata hu waqqaf il-banda illum baġhru-fa bħala "Beland".

### KAZIN U BANDA

Din is-soċjeta' ilha wieqfa 109 snin u kellha tmien diretturi mill-bidu tagħha 'l hawn, il-preżenti hu s-sur-mast Hector Dalli A. Mus, LCM Zejtuni bħalna, li trabba fi tfulitu fl-istess soċjeta'. Matul l-istess perjodu ta' aktar minn seklu kien hemm biss seba' presidenti, u dan juri li l-memb-ri dejjem kellhom fiduċja kbira fil-mexxejja tagħhom, u dawna dejjem għenu s-soċjeta' kemm materjalment kif ukoll moralment. Illum għandha bħala president l-Onor, Dr Alexander Cachia Zammit MD MP, li hu bin is-Sur Fred, il-president ta' qablu u li sa minn ekunitu kellu dejjem ammi-razzjoni għas-soċjeta'.

### HAJJA SPIRITWALI

Barra mill-lat soċjali u artistiku, l-mexxejja tas-soċjeta' dejjem taw każ ukoll tal-lat spiritwali tal-każin u għalhekk fis-sena 1920 din is-soċjeta'

giet ikkonsagrata lill-Qalb Imqaddsa ta' Ġesù minn-isqof ta' dak iż-żmien Mons. Mauru Caruana O.S.B. (26 ta' Settembru) u hamsa u għoxrin sena wara l-arċisqof Mons. Gonzi kkongra-ha lill-Qalb Imqaddsa ta' Marija. Dawn il-grajjiet jiġu mfakkra ta' kull sena bi Tqarbina ġenerali tas-soċi u programm mill-Banda. Il-1970 għal-hekk ser ikun il-Gublew tal-Fidda ta' din il-festa u nittamaw li tkun ikkom-memorata kif jixraq.

### GHAJNUNA LIS-SOĊI

Fil-każin hemm ukoll Soċjeta' ta' Mutuo Soccorso imwaqqfa fil-1925 biex tgħin lill-membri f'każi ta' korri-ment jew mard, iżda billi illum il-ġur-nata l-haddiema għandhom benefiċċi stabbiliti mill-Istat din il-għaqda ta' għajnuna ftit li xejn giet il-quddiem.

### ĊENTINARJU

Is-soċjeta' kkommemorat iċ-ċentinarju tagħha 1861-1961, disa' snin ilu b'festa grandjuża li damet tmiet ijiem shaħ, festa li ma tintesa qatt fl-istorja tal-każin tal-banda. U f'din il-festa ha-

du sehem ukoll is-soċjetajiet l-oħra taż-Zejtun, jiġifieri: iż-Zejtun Band Club, St. Catherine Musical Club u l-Juventutis Domus Sacra Familia.

Kienu granet brijużi u ta' ferħ, speċ-jalment meta tara dik il-konkordja u armonija bejn l-għaqdjet kollha taż-Zejtun, u jalla din ir-rabta tibqa' ssal-tan fostna għal ġid tal-Belt Beland.

### TEJATRIN

Fiz-żmien il-każin kellu ukoll il-Kumpanija Tejtrali tiegħu. Beda bil-li waqqaf daqsxejn ta' Palk u Plateja fil-kantina tal-każin, iżda wara meta ttiehdet id-dar ta' mal-ġemb u tkab-bar il-każin, ġie miftuħ tejatr in palk spazjuż fis-sular ta' fuq li dam snin kbar iservi ta' rikreazzjoni onesta għas-soċi u l-familji. Izda l-ftuħ ta' Ċinemajjiet kbar u tat-Talkies qatlu din il-ġibda lejn it-tejatr in u dan kellu jizzarma.

### PASSA TEMP

Ma jonqsux attivitajiet oħra bħalma hu l-billiard u kompetizzjoni tiegħu fil-ġranet tal-Milied li tkun kull sena organizzata mill-vice President Mr. C. Caruana u jingħataw tazza u Shields lir-rebbieħa. L-aħħar rebbieħa kienu Mr Gorġ Falzon, runner-up Mr Carm. Abela li għamel ukoll il-highest break.

Ma nistgħax niġbed aktar fit-tul minħabba l-wisa'. L-awgurju tiegħi hu li s-soċjeta' Beland ikollha ħajja twila, glorjuża u ta' hbiberija kordjali mas-soċjetajiet l-oħra Żwieten.

AMMIRATUR.

## JEKK GħANDEK BŻONN TIXTRI

- REFRIGERATORS
- COOKERS
- WASHING MACHINES
- jew
- T.V. SET

għazel marka INDESIT

li ssibuhom għand:

CASSAR STORE

18, Mater Boni Consigli Street, Żejtun  
fejn issibu wkoll:

LINEF ● TAPITI ● IMWEJJED ● SIGĠIJET  
GħALL-KĊINA.

# GIRGOR BONNICI

Fl-ewwel hargha tal-gurnal aħna gibna xi tagħrif ħafif fuq xi Żwieten li haqqhom jiġu mfakkra. Però il-ħsieb tagħna ma kienx li niefqu hawn iżda li nieħdu dawn il-persunaġġi wiehed wiehed u nagħtu tagħrif dettaljat fuqhom. B'hekk inkunu qegħdin inzommu haġja t-tifkura tagħhom flimkien mal-wirt li hallewina.

## C. J. DEBONO

Kien jixraq għalhekk, illi proprju f'din is-sena, meta ser niċcelebraw il-250 sena mill-bini tal-knisja parrokkjali tagħna, niddedikaw l-ewwel tagħrif tagħna fuq dak il-benefattur kbir ta' l-istess knisja, jiġifieri in-Nobbli Girgor Bonnici. Żgur illi fl-istorja taż-Żejtun ma nsibux benefattur akbar minn dak illi ta flusu biex jinbena dak it-tempju majestuż.

Min kien sewwa dan Girgor Bonnici?

Dan is-"Sinjur l-Ixgheb", kif kienu jgħidulu ż-Żwieten minhabba l-kulur ta' wiċċu twieled il-Birgu iżda kien joġġhod f'Hal Bisbut (raħal ta' fuq). Il-familja tiegħu però kienet mill-Imdina. Missieru, Mawrizju, kien jiġi minn ċertu Gakbu Bonnici miż-Żejtun.

Dan Gakbu kien il-prokuratur tal-knisja parrokkjali l-qadima (San Girgor) fl-1492.

Girgor barra milli kien ġej minn waħda mill-aħjar familji ta' Malta, kien ukoll irrispettat u miġjub hafna minn nies u għalhekk fl-1641-42 insibuh wiehed mill-erba' ġurati ta' l-Imdina u mbaġħad fl-1654-55 insibuh bħala Kaptan tal-Virga, jew Hakem.

Il-popolarità tiegħu kienet tant illi meta l-Gran Mastru Nikol Cottoner kien għamel taxxa fuq ir-raba' u l-bini tal-knisja, hu ġie magħżul biex flimkien mal-Kan. Pietru Ristri imorru Ruma biex ibiddu din it-taxxa.

**Opri tiegħu:** Dan Girgor Bonnici, issa Patrizju Ruman kellu għall-qalbu hafna d-dar t'Alla. Naraw għalhekk illi fl-1683, indaħal biex min nfluṡu reġa' bena kif imiss il-knisja ġust patronat ta' San Gorg, illum limiti ta' Birzebbuga, u li dak iż-żmien kienet tagħmel maż-Żejtun. Din il-knisja kienet ġiet ipprofonata fl-1659.

Knisja oħra li bena n-Nobbli Bonnici hija l-Abbazija ta' Sant'Anġlu li tinstab fi Pjazza Carlo Diacono. L-istorja ta' din il-knisja tinstab f'lapida li hemm bil-Latin mal-knisja. Fost l-oħrajn insibu illi: "Girgor Bonnici li kien ħakem tal-Belt ta' l-Imdina u kap tal-Gzira kollha, waqqaf din il-knisja

ad unur ta' Sant'Anġlu u għamel ġust patronat fis-sena 1670.

Iżda l-aqwa ta' l-imħabba tiegħu lejn id-dar t'Alla spikkat meta ddiċieda illi jibni l-knisja kbira li tkun sservi għal Parroċċa.

Għalhekk b'dan il-għan halla legat illi r-renti tar-raba' tiegħu kollu għal 25 jew 30 sena jmorru għall-bini ta' din il-knisja parrokkjali ġdida. Jingħad illi hu xtaq illi din il-knisja timbena f'dik il-għalqa tiegħu li kienet quddiem il-Bażilika tal-Buon Kunsill.

Iżda meta ra li ż-Żwieten ma kienux entuzjasti bil-post, xtara għalqa oħra biex tkun tista' timbena l-knisja bil-pjazza magħha. Bħala arkitett għażel lill-magħruf Lorenzo Gaġa li għaraf b'sengħa kbira joħloq pjanta ta' tempju majestuż u ta' ġmiel arkitettoniku li jsaħħar lil kull min jarah u jistudjah. Hafna huma dawk li jqisuh bħala l-kapulavur tiegħu.

Mill-banda l-oħra, iżda, lill-knisja ħallilieha xi pisijiet bħalma huma, li jagħtuh l-aħjar artal ġewwa fiha i.e. dak ta' San Girgor, quddiesa kantata għar-ruħu, u li l-prokuraturi matul dawk il-25 jew 30 sena li jdaħħlu r-renti kellhom iqassmu ta' kull sena modd u nofs qamh lill-foqra.

Imma dan il-kbir benefattur tagħna ma kellux ix-xorti li jara mqar nofs il-knisja lesta għaliex fis-16 ta' Mejju 1697, wara haġja ta' 85 sena, ruħu ttajret għand il-Hallieq Divin. Sarlu funeral kbir kif kien jixraq u ġie midfun, kif ħalla fit-testament tiegħu, fl-Abbazija ta' Sant'Anġlu.

Għalkemm wara dan iż-żmien kollu in-Nobbli Girgor Bonnici ma ntesix mill-poplu li tant ħabb, però ma nistgħux ngħidu illi għamilna biżżejjed biex inħallu isem Girgor Bonnici imfakkur għal dejjem. Kull ma għandna huma pittura tiegħu li tinstab fil-bini parrokkjali u pjazza prinċipali hdejn il-knisja li hija msemmija għalih. Iżda issa wasal iż-żmien biex inħallu tifkura haġja lil dawk li jiġu warajna. Hemm bżonn li nħallu monument bħala rikonoxxenza tagħna lejn l-akbar benefattur li qatt kellu ż-Żejtun.

## Il-Progett tad-Djar għall-Poplu

Billi l-bini li l-Gvern bħalissa be-da jtella' hdejn San Girgor hu ta' interess għall-qarrejja, hassejna li għandna ngibu siltiet minn diskors ta' l-Onor. Ministru Dr Cachia Zammit dwar dan is-sugġett:

"Minhabba x-xogħol li hawn bħalissa ma' Malta kollha fl-industrja tal-bini, insibu skarsezza ta' haddiema ta' din is-sengħa. Dana, bħalma jiġri fid-dinja kollha, rriżulta fil-gholi tal-pagi u għalhekk fil-gholi tal-prezz tad-djar u tar-rati tal-kerha.

Għaldaqstant il-Gvern haseb li joħloq proġetti ta' bini ta' djar għall-poplu f'bosta nħawi u waħda minn dawn hu "ż-Żejtun".

Barra dan il-proġett hemm ukoll l-Industrial Estate li qed jinbena f-Buleben, li nittamaw ikun ta' għajjnuna kbira għat-tfal tar-raħal tagħna isibu fejn jaħdmu.

Il-proġett tal-Housing Estate fix-xaqliba li minn San Girgor tagħti għar-raħal t'isfel ser jkun jikkonsisti f'250 dar li qed jinbnew mill-Gvern biex jiġu mikrijin b'rati baxxi kemm hu possibli.

Għalkemm kulhadd ser jiġi kkonsidratt biex jakkwista waħda minn dawn id-djar, hu ċar u xieraq li jin-għataw preferenzi lil min hu l-aktar fil-bżonn għall-dar, jiġifieri familji li qed igħixu f'xi lok żgħir u li ma humiex iġienieċi biżżejjed, u għarajjes.

Ix-xogħol qed isir mill-haddiema tal-Gvern, billi dawna kienu rrifjutaw li jitolbu "leave" twil minn mal-gvern u jaħdmu mal-kuntratur. Proġetti oħra ta' djar f'bnadi oħra qed jiġu mibnjin mill-kuntratturi.

Barra mix-xogħol tal-bini ta' djar infushom qed ukoll nippjanaw toroq li jifirdu dawn id-djar minn xulxin, iġġaddu d-dranaġġ, l-ilma u l-elettriku sabiex l-estate jkun moqdi bill-htigijiet moderni kollha."

## KUMMENTI EDITORJALI

Nittamaw illi meta jasal iż-żmien biex jiġu allokatu dawn id-djar tin-għata preferenza lin-nies taż-Żejtun, għaliex bħalma kulhadd jaf il-popolazzjoni tar-raħal naqset b'aktar minn 1000 ruħ f'dawn l-aħħar 10 snin minhabba nuqqas ta' djar.

Nixtiequ ukoll li ikun hemm aktar survejjanza fuq ix-xogħol għax fil-fehma tagħna għan-numru ta' nies li hemm jaħdmu u għan-numru ta' makkinarju fuq il-lant, ix-xogħol miexi bilmod wisq, u barra milli dana iżid l-ispiza ġenerali tal-proġett, itawwal ukoll bla ħtieġa ż-żmien tiegħu.